

बच्चे संस्कारवान होंगे तो वे देश व प्रदेश का नाम रोशन कर पाएंगे

- डॉ. शर्मा

झुंझुनू, 13 फरवरी: चिकित्सा राज्य मंत्री डॉ. राजकुमार शर्मा ने कहा है कि अगर बच्चें संस्कारवान होंगे तो वे अपनी प्रतिभा के बल पर अभिभावकों, जिले, देश व प्रदेश का नाम रोशन कर पाएंगे। उन्होंने कहा कि बच्चों के सर्वांगीण विकास के लिए उन्हें अच्छी तालीम दी जाये और उन्हें शिक्षा के साथ-साथ खेलकूद और सांस्कृतिक गतिविधियों में भी भाग लेना चाहिए। वे शनिवार को जिले की नवलगढ़ पंचायत समिति के डूण्डलोद गांव में डूण्डलोद पब्लिक स्कूल के वार्षिक उत्सव में बोल रहे थे।

उन्होंने शिक्षकों से कहा कि वे नन्ही पौध को कंचन की तरह निखारने का काम करें ताकि उन्हें बड़े होकर नौकरी की तलाश में इधर-उधर नहीं भटकना पड़े। जो बच्चें संस्कारवान होंगे वे माता-पिता के साथ समाज का नाम भी ऊंचा करेंगे। उन्होंने कहा कि डूण्डलोद पब्लिक स्कूल में शिक्षा का अच्छा वातावरण है और सभी तरह की सुविधाएं भी यहां उपलब्ध है। उन्होंने कहा कि आज विज्ञान और तकनीकी का जमाना है। हमें अपने बच्चों को इन दोनों ही तरह की शिक्षा की व्यवस्था करनी चाहिए और जिस देश में विज्ञान और तकनीकी का विकास होगा वह देश प्रगति की ओर निश्चित रूप से अग्रसर होगा। उन्होंने बताया कि नवलगढ़ में साईंस एण्ड टेक्नोलोजी की सुविधा उपलब्ध कराई जायेगी जिससे यहां के बच्चों को आगे बढ़ने का अवसर मिल सकेगा। उन्होंने शिक्षकों से इसके लिए सुझाव भी मांगे। उन्होंने कहा कि सरकार चाहती है कि किसान और गरीब का भला कैसे हो उसके लिए सरकार हर तरह की सुविधाये जुटाने के लिए कृतसंकल्पित है। राज्य के मुख्यमंत्री श्री अशोक गहलोत चाहते हैं कि राजस्थान प्रगति के पथ की ओर बढ़ता जाये और विकास की गति को नये आयाम भी दिये जाये। उन्होंने कहा कि विकास में सभी की भागीदारी दर्ज होनी चाहिए।

चिकित्सा राज्य मंत्री ने संस्थान के नन्हें-मुन्ने बाल कलाकारों द्वारा दी गई प्रस्तुतियों को सराहनीय बताया और संस्थान के संचालकों को आश्वस्त किया कि इन बच्चों के भविष्य निर्माण के लिए जहां भी मेरे योगदान की आवश्यकता होगी उसमें कोई कोर कसर नहीं छोड़ी जायेगी। उन्होंने शैक्षणिक, सांस्कृतिक एवं खेलकूद की गतिविधियों में उत्कृष्ट कार्य करने वाले छात्र-छात्राओं व शिक्षकों को नकद राशि व स्मृति चिन्ह प्रदान करके सम्मानित भी किया।

संस्था के प्रचार्या एस.बी. बनर्जी ने संस्था का वार्षिक प्रतिवेदन प्रस्तुत करते हुये बताया कि यह संस्थान 8 वर्ष पहले 70 बच्चों की पढाई से प्रारम्भ हुआ था और आज इसमें चार हजार के करीब छात्र-छात्राएं अध्ययनरत है। उन्होंने संस्थान की शैक्षणिक, सांस्कृतिक एवं खेलकूद प्रतियोगिताओं तथा शिक्षा के स्तर और संस्था की आगे की योजनाओं की विस्तारपूर्वक जानकारी

दी। प्रारम्भ में चूड़ीधाम के महन्त रामनारायण जी महाराज ने गणेश जी व सरस्वती के चित्र पर माल्यार्पण करके द्वीप प्रज्वलित किया। स्कूली छात्र-छात्राओं ने सरस्वती वंदना व स्वागत गायन प्रस्तुत किया। संस्थान के नन्हें-मुन्नें छात्र-छात्राओं द्वारा दो दर्जन के करीब देश भक्ति व शिक्षा व समाज सुधार से संबंधित मनमोहक व आकर्षक सांस्कृतिक कार्यक्रम प्रस्तुत किये गये। चिकित्सा राज्य मंत्री का संस्थान के बी.एल. आर्य एवं बी.एल. रणवां ने पुष्प गुच्छ (बुके) भेंट कर स्वागत किया। समारोह में नवलगढ़ के पुलिस उपाधीक्षक राकेश काछवाल व उप प्रधान अनिता सैनी, समाजसेवी कैलाश चोटिया, तहसीलदार घनश्याम शर्मा, के.डी. यादव सहित बड़ी संख्या में स्कूली छात्र-छात्राएं एवं जन प्रतिनिधि और अभिभावक गण उपस्थित थे।
